

---

## Ганна Яцкевіч

---



...пакорныя крочым  
а прагнем палёту...

---

## Невыказнае

\* \* \*

мы пішам вершы –  
вершы пішуць сьвет  
калі кіламетровымі  
радкамі  
малюе у паветры іх паэт  
ледзь-ледзь не абарванымі  
крыламі

мы пішам вершы –  
вершы пішуць нас  
дрыготкім пэндзлікам і фарбай  
залатою  
чырвона-белаю у пераломны час  
зьялёна-шэраю ў часы

застою  
яны прыходзяць ў сьвет  
каб пакарыць яго  
зірнуць на нас і вырашыць  
хто першы  
ды адарыць абраньніка свайго  
натхнёнем на стварэньне  
новых вершаў

\* \* \*

Царква  
і касцёлы  
і п'яныя сьвяты  
дрыгва  
і анёлы  
сталёвыя краты  
і рукі  
і вочы  
аплецены дротам  
пакорныя  
кročым  
а прагнем палёту

\* \* \*

Я проста хачу захінуцца  
ва ўтульнаскамечаны плед  
У цёмназімовае шкло  
ды моўчкі піць гарбату ці каву

Мне тут не заснуць не прагнуцца  
тут кубак гарачы — сусьвет  
І зораў ліхтарных сьвятло  
песьціць вокны і вочы цікаўным

Мяккабелыя плямкі кладуцца  
на рыпучы і цёплы паркет  
І гітары нязьменных бітлоў  
рэтраплач па мінуляндаўнім

Рэчаіснасьці нізкі ірвуцца  
дзьме на сьвечкі нябачны эстэт  
А палёт недарэчнасьці слоў  
пачынае здавацца больш плаўным

\* \* \*

ландышы  
твае душы

ўвабрала б вачыма —  
магчыма  
крысом  
раскрыленага палітона  
прыемна-недарэчным тонам  
панурае зьмятаеш лісьце —  
лісьлівы цень  
жыцьця  
быць цяж-  
кім цень ня можа  
і ты як ён — ўсё той жа  
ды ландышы  
свае душы  
трымаеш у кішэні —  
зашпіленай  
труне  
памкненьня

\* \* \*

Калі гэты горад  
рыхтуе вячэру  
бразгочучы крыкам  
патэльнямі й дзецямі  
у лісьці блакітным  
хаваючы крыльле  
ля ног маіх цемра  
утульна вуркоча  
ляготным прыжмурам  
аранжавых вокнаў  
асьветляцца дахі  
і карлсанаў хаткі  
а горад з газетай  
вячэрняй гарбатай  
папахвае стомай  
нахмурыўшы бровы  
і дворнік пануры  
выкопвае кветкі  
што ўчора садзілі  
жанчыны у хустках  
чамусьці здаецца  
сярод гэтых кветак  
нешта  
было —  
такое  
маё  
невывказнае

